

دلته د کلات پر لوړه غونډۍ شېخ متی خلیل بنخ دی، چې د پېښور له درنو او پیاوړو خلیلو څخه دلته راغلی و، او د ترنک پر غاړه به یې له لاهوتي آرغونو څوږه او په زړه پوري سرودونه پښتو ته اورول، او د خدای د مینې، سندري به یې د خپل جاویدان او سوځند عشق په کیف او حال کې رغولي!

شېخ متی د پښتو هغه خدایي شاعر دی، چې د جمال او ښکلا اسرار د شعر په ژبه څرگندوي، دې نړۍ ته په داسې نظر گوري چې د پخو عارفانو او لاهوتي رجالو په څېر هر څه ښکلي ویني، او کوم وخت چې د ترنک پر غاړه ناست وي، شاوخوا لوړې ژوري، کښته پورته، غرونه رودونه، دښتونه او میرې ټول د یوه ابدې او ځلاند جمال په وړانگو کې غرق گڼي، دی ښکلا ویني، ښکلا اروې، ښکلا حس کوي، د ښکلا تجلیات پر کائناتو طاري او ساري گوري، او کله چې شپون د یوې شنې او زرغونې غونډۍ په لمن کې خپله شپېلۍ رغوي، یا یو مین څلمی په زهیر رغ د مینې سندري لولي، نو شېخ متی په دې ټولو کې د حسن او ښکلا هغه مبداء ته انتقال کوي، چې د جمال سرچینه ده، او هر آرت او بدیع صنعت هم له دغې ښکلا څخه رڼا اخلي، او تحقق مومي.

وايي چې شعر د ښکلا احساس او د جمال ترجماني ده، مگر هر شاعر باید سترگور وي، د ښکلا د آثارو په لیدلو او تشخیص کې خیر وي، دی باید د هر ښکلي او جمیل په ټاکلو او تماشیا کې د نظر دقت ولري، او په دې کار کې د خاص لیاقت خاوند وي. د جمالي احساس او ښکلیز استعداد، عام او د هر چا په برخه نه وي، فقط د مینې مستان او د ښکلا لېوالان غواړي، چې دلته څه وویني، څو واړوي، او څه تماشیا وکړای سي، بلخي جلال الدین همدا مقام په څه مستی او جمالي لیاقت بیانوي:

## آسماني نغمې او لاهوتي سندري

چيري چې ښکلا يو جاودان فن او ښکلي آرت پيدا کوي

ترنک بهيري ترنک بهيري غاړې تر غاړې  
زما زړگی خو خپل لالی غواړي !!!

د پښتونخوا په زړه کې چيري چې د غزني له مجلله ښاره د زابل او بست پر خوا کاروانونه روان وو، د لويې لاري تر څنگ ترنک بهيري.

هو! ترنک بهيري، مگر ډېر مرام بهيري! پر دواړو خواوو يې د غنمو شنه کښتونه او ارتي مخکې په زرغونو شالو ښکلي سوي ښکاري! لوی دښتونه، هسک غرونه، جگ جگ پوتي او لوړې لوړې غونډۍ، د بادامو په ونو پتي دي، او کله کله له دې شاخساره د بېلانو خواږه رغونه هم اړوبدل کيږي.

د ونو له بېخو څخه د رڼو او زلالو اوبو چينې راوړي، په غرمبا غرمبا بهيري، آبشارونه سازوي، او په فضا کې په زړه پوري د جاویدان موسیقۍ انگازې خپروي! په دې مخکو کې یو وخت د بابا هوتک د شعر خواږه آوازونه اړوبدل کېده، دلته د توخو د درنې کورنۍ غښتلو حکمرانانو د عدالت او امن بساط غوړولی و او هم له دې کورنۍ څخه مېرمن نازو د حاجي میرویس خان مور راووته، چې پخپله غېږه کې یې داسې پښتون او آزادپخواه مېړه وروژه!

باده در جوشش گدای جوش ماست  
چرخ در گردش اسیر هوش ماست  
باده از ما مست شد، نی ما ازو  
قالب از ما هست شد، نی ما ازو  
بر سماع راست هر تین چیر نیست  
طمعه هر مرغکی انجیر نیست  
نور او در یمن و بسر و تحت و قوق  
بر سر و بر گردنم چون تاج و طوق  
آینه کز زنگ آرایش جداست  
پر شعاع نور خورشید خداست  
رو توز نگار او رخ او پاک کن  
بعد از آن نور را ادراک کن

(مثنوی مولوی)

شېخ متی د کلات په ښکلي وادي کي د گلونو زرغون توب، د  
بيديا جمال او د ترنک سيلاب او د طبيعت ښکلي مظاهر گوري، او  
د جمالي شعر صنع داسي ايجادوي :

جنډی زرغون که په بيديا دئ  
د بر بن خواته په خدا دئ  
ترنک چي خړ دئ په ژړا دئ  
دا ټول اغېز د ميني ستا دئ  
ټوله ښکلل دي ستاله لاسه  
ای د پاسوالو پاسه پاسه !

د پسرلي په مسیحايي نفس، وچ غرونه زرغونېږي، نسیم سحري د  
ژوندانه نوی موجود پیدا کوي، د لمر او سپوږمۍ جمال کمال ته  
رسیږي، دا ښکلي مناظر د یوه عادي انسان په نظر کې کوم اهمیت  
نه لري. د عوامو سترگي د دې دستگاه ښکني او ښهاني نه سي  
درک کولای، یو عادي سړی چې وښکی او نور راواخلي او زرغونه

واښه او ښکلي گلان د خپلي غوا لپاره ریبی، هغه دلته نه ښکلا  
وینی، او نه د پسرلي د وړمو عطر حس کوي. مگر چیري چې ښکلا  
وي او د ښکلا لیدونکي خیري سترگي وي، هلته داسي یو جاویدان  
آرټ تخلیق کيږي :

که لمر روښانه مخ یې سپین دئ  
یا د سپوږمیه تندي ورین دئ  
که غر دئ ښکلۍ پرتمین دئ  
لکه هنداره مخ د سین دئ  
ستا د ښکلا دا پلوشه ده !  
دا یې یو سپکه ننداره ده !

دلته لوی غرونه زرغونېږي  
د ژوند وړمې پکښي چلیږي  
بوروي شاوخوا کړیږي  
سترگي لیدو ته یې هیښیږي

لویه خاونده ! ټوله ته یې !  
تل د نړۍ په ښکلېده یې !

ښکلا یو زېږنده او جاویدان مبداء فیاض لري د زمان او مکان په  
مسیر کې لکه د برېښنا گرځېدونکي او تېرېدونکي خپې د ښکلا  
تجلیات گرځي راگرځي او خپل کمال ښيي، دا جمالي او تجلیاتي  
سېر او دوران، د نړۍ پر مخ یوه تماشا جوړوي، او هم دغه نندارې  
دي چې د عارف شاعر سترگي ورته اریاني وي او ابن قاضي  
مصري عارف نارې وهي چې : "زدنی بفرط الحب فیک تحیراً" او  
شېخ متی دا رڼا او ښکلا او تماشا د شعر په ژبه داسي څرگندوي :

خاونده! ښکلی ستا جمال دئ  
ښکاره يې لور په لور کمال دئ  
که ورځ، که شپه، که پېړۍ، کال دئ  
ستا د قدرت کمکی مثال دئ

ستا د لورونو یو رڼا ده!  
دلته چې جوړه تماشا ده!

ښکلا پخپله یو لایتناهي او بي پایه حادثه ده، څوک چې نه ورته گوري د هغو پر سترگو تپه تیاره ده، دوی جمال نه پېژني، ننداره نه ويني، او له دې زړه خوځوونکي تماشا څخه محروم دي. مگر د عارف سترگي د رڼې هنداري په دود هر څه پخپل زړه کي تصویر کوي، او داسي حساسي وي، چې په هر شي کي جمال ويني، او په شاعرانه تعبیر يې هر شی د ښکلا څړی وي، دی دغه لاهوتي او سماوي جمال ته چې بل هیڅ جمال ته ورته نه دي څیر کېږي، خو دلته هغه پخپله نوع کي واحد وي او بل مثال او څېر نه لري:

جمالک لا يقاس الی جمال

و قدرک جل عن درک المثل

دلته نو د ده سترگي داسي جمال سنجي سي، چې بالاخره

هیڅ شی بد نه ويني او وايي:

از بیسکه دودیده در خیالت دارم

در هر چه نگه کنم تویی پندارم

شېخ متی هم د عشق شپېلکني د غرو څخه اروي، هر شی که ووړ وي که غټ د ده په نظر کي د جمال څړی دئ، د نړۍ سمی په مینه کي گڼي، او په دغو نندارو کي داسي د کلماتو او وینا ښکلا پیدا کوي:

په غرو کي ستا د عشق شپېلکي دئ  
د دې نړۍ په عشق سمی دئ  
که غټ که ووړ، که پندې - نری دئ  
ستا د جمال څړی هر شی دئ  
چي پر دنیا مي سترگي پرې سوې  
ستا د جمال په نندارې سوې

د ښکلا په نندارتون کي شېخ متی د پخو عارفانو په څېر په تماشا لگيا دئ، د تجلیاتو په رڼا کي محو دئ، مست دئ، شیدا دئ، او د میني څپو لاهو کړی دئ، خود دې کیف او حال پای یوه دایمي ژړا او حزين فریاد دئ، کله چې دی د خپل مبداء په یاد کي لویږي، او له هغه جمالي فیاض منبعه بېلتون حس کوي، نو د هر مهجور پر حال ژاړي، او د هر غمجن په غاړه ورسره ږغېږي:

بېلتانه په غم شریک کړم د غمجنو

د هر چا په غاړه ژاړم لکه نی

د بلخ او قونیې قلندر دغه بېلتون لیدلی و چې ویل به یې:

نی حدیث راه پر خون می‌کند

قصهای عشق مجنون می‌کند

هر که او از هم زبانی شد جدا

بینوا شد گر چه دارد صد نوا

اوس نو وگورئ! چې د ترنگ د غاړو سترگور او دردمن عارف شېخ متی په دې مقام کي څنگه په ژړا - ژاړي، او د تماشا او ښکلا او نندارو سره - سره، د حسرت او آرمان په شور و گداز کي بیا نفیس ادب او د وینا او کلام آرتب تخلیق کوي، او د خپلي پردېسې یاد هم کوي:

زه چې خرگند پر دې دنیا سوم

د ښکلې مخ په تماشا سوم

ستا پر جمال باندي شيډا سوم  
له خپلي ستي را جلا سوم

په ژړا - ژارم، چي بېلتون دئ!  
يمه پرديسي بل مي تون دئ!

دا تون چيري و؟ او څنگه و؟ د دې دنواز داستان شرح د بلخ  
د آگاه او خدا شناس دروېش له خولې وروئ:

چونکه هر جزوي بجويد ارتفاق  
چون بود جان غريب اندر فراق؟  
گويد اي اجزاي پست و فرشيم  
غربت من تلخ تر، من عرشيم  
میل تن در سبزه و آب روان  
زان بود که اصل او آمد ازان  
میل جان اندر حیات و درحی است  
زانکه جان لا مکان اصل وی است

شېخ متی خو د جمال په نندارو مست ښکاري، مگر دغه لیدنه  
او کتنه دي ښکلا د لایزال او فیاض مبداء په یاد کي ژروي هم، دی  
خپل بېلتون حس کوي، او خپله پرديسي يې ژروي، او هره ناره  
چي د غرو له شپيلو اروي هغه د يوه عرشي اما غربت وهلي او  
پردېس روح نارې سورې گڼي او وايي:

پر لویو غرو هم په دښتو کي  
په لوی سهار په نیمو شپو کي  
په غاړه رغ او په شپېلکو کي  
یا د ویر ژلو په شپېلو کي

ټول ستا د یاد نارې سورې دي!  
دا ستا د مینې نندارې دي!

د نړۍ پر دې سپېره ډگر عارف او د زړه خاوند تل دغه خوند او  
نندارې او تماشاوي لري او هم د دغې ښکلا په مینه ښکلی ادب او  
نفیس آرت ایجادېږي، خو ظاهریني سترگي دا کیف او حال نه سي  
لیدلای او بیچاره شاعر تل د حق او ښکلا څرگندولو په مجادله کي  
گرم گڼي.

نو د آرت او صنعت دغه خلاق مزاج او د ښکلا او جمال د څیرو  
او روښانو سترگو خاوند به تل د خپل زړه درد او سوی داسي  
ښکاره کوي چي (۱):

در عشق تو از ملامت بیخبران  
در جان و جگر خدنگها دارم من